

ජාතික ළමා ආරක්ෂක අධිකාරිය - 2015

ජාතික ළමා ආරක්ෂක අධිකාරියේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, මුදල් ප්‍රවාහ ප්‍රකාශනය, ස්කන්ධය වෙනස්වීමේ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1998 අංක 50 දරන ජාතික ළමා ආරක්ෂක අධිකාරි පනතේ 22(2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙළ කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම හා ක්‍රියාත්මක කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිති වලට (ISSAI 1000 - 1810) අනුරූප ශීර් ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීම ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම් හැර, මූල්‍ය ප්‍රකාශන වලින් 2015 දෙසැම්බර් 31 දිනට ජාතික ළමා ආරක්ෂක අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා රාජ්‍ය අංශ ගිණුම්කරණ ප්‍රමිත 07

ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් පිරිවැය රු.74,943,183 ක් වූ ස්ථාවර වත්කම් සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි.

(ආ) ශ්‍රී ලංකා රාජ්‍ය අංශ ගිණුම්කරණ ප්‍රමිත 08

2010 අගෝස්තු 25 දින සිට වැඩ තහනමට ලක් කළ අධිකාරියේ ගණකාධිකාරීන්ගේ ඵලදායී මහේස්ත්‍රාත් අධිකරණයේ විභාග වෙමින් පවතින නඩුවේ තීරණයට අනුව ඇය නැවත සේවයට පැමිණියහොත් ගෙවිය යුතු වැටුප්, පාරිතෝෂිත සහ වන්දි සම්බන්ධයෙන් මූල්‍ය ප්‍රකාශනවල හෙළිදරව් කර නොතිබුණි.

(ඇ) ශ්‍රී ලංකා රාජ්‍ය අංශ ගිණුම්කරණ ප්‍රමිත 03

- (i) ප්‍රමිතයේ ඡේද අංක 12 ප්‍රකාරව රජයේ ප්‍රදාන යටතේ මිලදී ගනු ලබන වත්කම් ක්ෂය කිරීමට අනුරූපව රාජ්‍ය ප්‍රදාන ක්‍රමක්ෂය කිරීමේ ප්‍රතිපත්තියක් අනුගමනය කර නොතිබූ බැවින්, සමාලෝචිත වර්ෂය අවසාන වන විට අධිකාරිය වෙත වත්කම් මිලදී ගැනීමට ලබා දී තිබූ රජයේ ප්‍රාග්ධන ප්‍රදාන වටිනාකම රු.මිලියන 150 ක් වුවද, එය නියෝජනය කළ ශුද්ධ වත්කම් වල වටිනාකම රු. මිලියන 94.5 ක් විය.
- (ii) ප්‍රමිතයේ ඡේද අංක 12 ප්‍රකාරව සේවක ණය ගෙවීම් ප්‍රතිපත්තිය පිළිබඳ මූල්‍ය ප්‍රකාශන වල හෙළිදරව් කර නොතිබුණි.

(ඈ) ශ්‍රී ලංකා රාජ්‍ය අංශ ගිණුම්කරණ ප්‍රමිත 07

මූල්‍ය වලනයට බලපෑමක් නොවන ප්‍රදාන ලෙස මහා භාණ්ඩාගාරයෙන් ලද රු.5,795,000 ක් වටිනා මෝටර් රථයේ වටිනාකම වැරදි සහගත ලෙස මුදල් ප්‍රවාහ ප්‍රකාශයේ දක්වා තිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී මිලදී ගෙන තිබූ රු. 1,068,554 ක් වටිනා ලී බඩු ජංගම නොවන වත්කම් ලෙස ගිණුම් ගත කර නොතිබීම නිසා රු. 160,283 ක් ක්ෂය අඩුවෙන් ගිණුම්ගත කර තිබුණි.
- (ආ) සමාලෝචිත වර්ෂයට අදාළ එකතුව රු.251,829 ක් වූ උපවිත වියදම් ගිණුම්ගත කර නොතිබුණි.
- (ඇ) ජනමාධ්‍ය හා පාර්ලිමේන්තු කටයුතු අමාත්‍යාංශය වෙත අනුයුක්ත කර ඇති නිලධාරියෙකු වෙනුවෙන් 2014 හා 2015 වර්ෂවලදී අධිකාරිය විසින් ගෙවා තිබූ රු.542,945 ක වැටුප් අයවිය යුතුව තිබුණද එකී මුදල් ලැබිය යුතු මුදලක් ලෙස ගිණුම් ගතකර නොතිබුණි.
- (ඈ) 2015 දෙසැම්බර් 31 දින වන විට ග්‍රාමීය සිවිල් සමාජ දැනුවත් කිරීමේ වැඩසටහන් පැවැත්වීමට ලබාදුන් රු.7,292,500 ක අත්තිකාරම් මුදලින් සමාලෝචිත වර්ෂයට අදාළ වූ වියදම් රු. 6,413,119 ක් වුවද රු.5,201,827 ක් පමණක් පියවීම් ලෙස ගිණුම්ගත කිරීමෙන් සමාලෝචිත වර්ෂයට අදාළ වියදම් රු.1,211,292 ක් අඩුවෙන් ගිණුම්ගත කර තිබුණි.

2.2.3 නොසැසඳූ පාලන ගිණුම්

ළමා ආරක්ෂක අධිකාරිය හා ළමා ආරක්ෂක අරමුදල අතර සිදුකරනු ලබන අන්තර් ගනුදෙනු සංකීර්ණ ලෙස ගිණුම්වල සටහන් කිරීම නිසා 2015 දෙසැම්බර් 31 දිනට මූල්‍ය ප්‍රකාශනවල අධිකාරියට අරමුදලින් ලැබිය යුතු ශේෂය රු. 5,889,373 ක් වැඩියෙන් ද, අධිකාරියෙන් අරමුදලට ගෙවිය යුතු ශේෂය රු. 3,236,982 ක් අඩුවෙන් ද දක්වා තිබුණි.

2.2.4 ප්‍රමාණවත් අධිකාරි බලයකින් තහවුරු නොවූ ගනුදෙනු

2012 නොවැම්බර් 29 දිනැති අධ්‍යක්ෂ මණ්ඩල පත්‍රිකා අංක 131/02 මගින් සුනාමි වින්දිත දරුවන් වෙනුවෙන් ආරම්භ කර තිබූ ඉතිරි කිරීමේ ගිණුමක තිබූ රු. 15,000,000 ක් ස්ථාවර තැන්පත් ගිණුමක තැන්පත් කිරීමට හා එහි පොලිය ආධාර ගෙවීම සඳහා යොදා ගැනීමට අධ්‍යක්ෂ මණ්ඩල අනුමැතිය ලබා ගෙන තිබුණි. එහෙත් අධ්‍යක්ෂ මණ්ඩල අනුමැතියකින් තොරව ඉහත ගිණුම අහෝසි කර එම මුදල් හා පොලී එකතුව වූ රු.19,138,794 ක් ඉතිරි කිරීමේ ගිණුමකට බැර කර තිබුණි.

2.3 ලැබිය යුතු හා ගෙවිය යුතු ගිණුම්

මූල්‍ය ප්‍රකාශන අනුව ජංගම නොවන වගකීම් ලෙස දක්වා තිබූ එකතුව රු. 4,688,717 ක්වූ ව්‍යාපෘති ගිණුම් 6 ක ශේෂ නිරවුල් නොකර ඉදිරියට ගෙන එමින් පැවතුණි.

2.4 නීති රීති, රෙගුලාසි හා කළමනාකරණ තීරණ වලට අනුකූල නොවීම්

නීති රීති, රෙගුලාසි යනාදියට යොමුව

අනුකූල නොවීම්

- (අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය.
 - (i) මුදල් රෙගුලාසි 104

සමාලෝචිත වර්ෂය තුළදී සිදු වූ වාහන අනතුරු 3 ක් සම්බන්ධයෙන් මූලික පරීක්ෂණ පවත්වා ප්‍රාරම්භක වාර්තා, පූර්ණ වාර්තා ඉදිරිපත් කර නොතිබුණි.

- (ii) මුදල් රෙගුලාසි 135 සමාලෝචිත වර්ෂයේ දී අධිකාරිය විසින් මුදල් ගෙවීම් හා මුදල් භාර ගැනීම් වලට අදාළව මූල්‍ය බලතල හා කාර්යය පැවරීමක් ලිඛිතව සිදුකර නොතිබුණි.
- (iii) මුදල් රෙගුලාසි 184 රු.153,678 ක ලැබීම් සඳහා කුවිතාන්සි නිකුත් කර නොතිබුණි.
- (iv) මුදල් රෙගුලාසි 177(1) එකතුව රු.11,030 ක මුදල් ලැබීම් සති 2 ක් හා මාස 7 ක් අතර කාල ප්‍රමාදයකින් පසුව බැංකු ගත කර තිබුණි.
- (v) මුදල් රෙගුලාසි 264 සෑම ගෙවීමකදීම මුදල් ලද බවට ආදායකයා ගෙන් තහවුරුවක් ලබා ගත යුතු වුවත්, ප්‍රාදේශීය හා දිස්ත්‍රික් ලේකම් කාර්යාලවලට සමාලෝචිත වර්ෂයේදී යැවූ රු.26,816,190 ක අත්තිකාරම් සඳහා එසේ තහවුරුවක් ලබා ගෙන නොතිබුණි.
- (vi) මුදල් රෙගුලාසි 371 (2) (ඇ) සමාලෝචිත වර්ෂය අවසානයට පැවති රු. 20,180,052 ක නිරවුල් නොකළ අත්තිකාරම් මුදල්වලින් රු. 9,503,682 ක් ඉකුත් වර්ෂවලට අදාළ විය.
- (vii) මුදල් රෙගුලාසි 751 මිලදී ගත් භාණ්ඩ සඳහා ගෙවීම් කිරීමේදී භාණ්ඩ ලැබීම් නියෝග ගෙවීම් වවුචර්වලට ඇමිණිය යුතු වුවද, වවුචර් 10 කින් මිලදීගත් එකතුව රු.3,427,008 ක භාණ්ඩ සඳහා එසේ කර නොතිබුණි.
- (viii) මුදල් රෙගුලාසි 757 (2) සමාලෝචිත වර්ෂය අවසානයට අධිකාරිය සතුව පැවති රු.94,509,420 ක් වටිනා ස්ථාවර වත්කම්වල භාණ්ඩ සමීක්ෂණ වාර්තා 2012 වර්ෂයේ සිට සමාලෝචිත වර්ෂය දක්වා විගණනයට ඉදිරිපත් කර නොතිබුණි.
- (ආ) 2014 දෙසැම්බර් 26 දිනැති අංක පීආර්ටී/2015/4සී දරන මැතිවරණ කොමසාරිස්ගේ ලිපිය ඡන්ද විමසීම් කාල සීමාව තුළ පත්වීම් ලබා දීම් සිදු නොකළ යුතු වුවත් 2015 ජනවාරි 09 දින අධිකාරියේ සහකාර කළමනාකරු (නීති ක්‍රියාත්මක කිරීම) ලෙස නීති සහකාර iii ශ්‍රේණියේ නිලධාරියෙක් පත්කර තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය සඳහා අධිකාරියේ මෙහෙයුම් කටයුතු වල ප්‍රතිඵලය රු.1,011,985 ක ඌනතාවයක් වූ අතර ඊට ප්‍රතිරූපීව ඉකුත් වර්ෂයේ අතිරික්තය රු.3,631,016 ක් වූයෙන් ඉකුත් වර්ෂය හා සැසඳීමේදී සමාලෝචිත වර්ෂයේ මූල්‍ය ප්‍රතිඵලයෙහි රු. 4,643,001 ක පිරිහීමක් නිරීක්ෂණය විය. පරිපාලන වියදම් වැඩි වීම හා වෙනත් ආදායම් අඩු වීම මූල්‍ය ප්‍රතිඵලයේ පිරිහීමට ප්‍රධාන වශයෙන් බලපා තිබුණි.

සමාලෝචිත වර්ෂය හා ඉකුත් වර්ෂ 4 මූල්‍ය ප්‍රතිඵල විග්‍රහ කිරීමේදී අධිකාරියේ 2011 සහ 2014 වර්ෂ වලදී පිළිවෙලින් රු. 6,826,677 ක හා රු. 3,631,016 ක අතිරික්තයන් ද 2012, 2013 හා 2015 වර්ෂ වලදී පිළිවෙලින් රු.12,058,337, රු.1,302,856 හා රු.1,011,985 ක් වශයෙන් ඌනතාවයන් ද නිරීක්ෂණය විය. කෙසේ වුවද සේවක පාරිශ්‍රමික හා ජංගම නොවන වත්කම් සඳහා වූ ක්ෂය සැලකීමේදී 2011 වර්ෂයේ රු. 45,237,873 ක් වූ දායකත්වය සමාලෝචිත වර්ෂය වන විට රු. 219,958,470 ක් දක්වා ධනාත්මක වර්ධනයක් පෙන්වුම් කර තිබුණි.

3.2 විග්‍රහාත්මක මූල්‍ය සමාලෝචනය

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ ශුද්ධ වත්කම්වල වටිනාකම රු. 141,805,191 ක් වූ අතර එය ඉකුත් වර්ෂයේ ශුද්ධ වත්කම් වූ රු.121,012,694 හා සැසඳීමේදී රු. 20,792,497 ක හෙවත් සියයට 17 ක වැඩි වීමකි. සමාලෝචිත වර්ෂයේ කාරක ප්‍රාග්ධනය රු.43,514,727 ක් වූ අතර එය ඉකුත් වර්ෂයේ කාරක ප්‍රාග්ධනය වූ රු.23,735,557 හා සැසඳීමේදී රු.19,779,170 ක හෙවත් සියයට 83 ක වැඩිවීමකි. මෙසේ කාරක ප්‍රාග්ධනය අසාමාන්‍ය ලෙස වැඩිවීමට නොපියවූ අත්තිකාරම් ශේෂයේ වැඩි වීම බලපා තිබුණි.

4. මෙහෙයුම් සමාලෝචනය

4.1 කාර්ය සාධනය

1998 අංක 50 දරන ජාතික ළමා ආරක්ෂක අධිකාරි පනතේ සඳහන් පරිදි ළමා අපවාර වැළැක්වීම සහ එවැනි අපවාර වලට ගොදුරු වූ ළමයින් ආරක්ෂා කිරීම හා ඔවුන්ට ප්‍රතිකාර කිරීම පිණිස ජාතික ප්‍රතිපත්තියක් සකස් කිරීමත්, එය ඵලදායීව ක්‍රියාත්මක කිරීම සඳහා අවශ්‍ය නීතිමය හා පරිපාලන සංශෝධනයන් නිර්දේශ කිරීමත්, ළමා අපවාර වැළැක්වීමේ කාර්ය සඳහාත් එවැනි අපවාර වලට ගොදුරු වූවන් ආරක්ෂා කිරීම සහ ඔවුන්ගේ අයිතීන් රැක ගැනීම සඳහා අවශ්‍ය සියලු ක්‍රියාමාර්ග ගැනීමත්, දැනුවත් කිරීමත්, නීති ක්‍රියාත්මක කිරීම නියාමනය කිරීමත් විමර්ශන හා අපරාධ නඩු කටයුතු පිළිබඳ ප්‍රගතිය නියාමනය කිරීමත්, අධිකාරියේ ප්‍රධාන කර්තව්‍ය වේ.

මේ සම්බන්ධයෙන් සිදු කළ පරීක්ෂාවේ දී පහත කරුණු නිරීක්ෂණය විය.

- (අ) සමාලෝචිත වර්ෂයේ ක්‍රියාකාරී සැලැස්ම අනුව “නිවාසගත දරුවන් හදිසි අනතුරු වලින් වලක්වා ගනිමු” යන මැයෙන් මනෝ සමාජීය මැදිහත් කරන හා ළමා නිවාස අධීක්ෂණ වැඩසටහන් පැවැත්වීම සඳහා ලේකම් කාර්යාල වෙත ළමා නිවාස 208 ක් සඳහා එකකට රු.9,700 බැගින් රු.2,017,600 ක් ගෙවා තිබූ අතර ඉන් රු.578,976 ක් වැය නොකර ආපසු එවා තිබුණි. රු.1,438,624 ක් වැය කරමින් පැවැත්වූ වැඩසටහන් හා අධීක්ෂණය කළ ළමා නිවාසවල තත්ත්වය පිළිබඳ වාර්තා ලබාගෙන ඒවායේ සඳහන් නිර්දේශයන් සම්බන්ධයෙන් කටයුතු කර අපේක්ෂිත අරමුණ ළඟා කර ගැනීමට කටයුතු කර නොතිබුණි.

- (ආ) ළමා අපයෝජන හා කාන්තා හිංසනය වැළැක්වීම පිළිබඳ වැඩසටහන් පැවැත්වීම සඳහා අමාත්‍යාංශයෙන් ලබා දී තිබූ රු.මිලියන 12 න් අත්තිකාරම් ලෙස ලබාදී තිබූ රු.මිලියන 1.28 ක් පියවා නොතිබූ අතර, වැඩසටහන් පැවැත්වූ බවට සනාථ කර ගැනීම සිදුකර නොතිබුණි.
- (ඇ) සිවිල් සංවිධාන සාමාජිකයන් දැනුවත් කිරීමේ වැඩසටහන් 197 ක් පැවැත්වීම සඳහා දිස්ත්‍රික්/ප්‍රාදේශීය නිලධාරීන් 186 ක් වෙත රු. 4,432,500 ක අත්තිකාරම් ලබා දී තිබූ අතර, සමාලෝචිත වර්ෂය අවසාන වන විට වැඩසටහන් පැවැත් වූ බවට අත්තිකාරම් පියවා තිබුණේ කාර්යාල 66 කින් පමණි. එය අපේක්ෂිත වැඩසටහන් ප්‍රමාණයෙන් සියයට 33 කි. වැඩසටහන් 18 ක් පැවැත්වීමට ප්‍රාදේශීය හා දිස්ත්‍රික් කාර්යාල 14 කට ලබා දුන් රු. 405,000 ක් අදාළ කාර්යය සඳහා ප්‍රයෝජනයට ගෙන නොතිබුණි.
- (ඈ) ළමා ආරක්ෂක ගම්මාන දැනුවත් කිරීම වෙනුවෙන් ප්‍රාදේශීය ලේකම් කාර්යාල 14 ක් වෙත රු. 10,000 බැගින් ලබා දුන් රු. 140,000 ක් වැඩසටහන් නොපැවැත්වීම නිසා ආපසු එවා තිබුණි.
- (ඉ) 2011 වර්ෂයේ සිට 2015 වර්ෂය දක්වා අධිකාරිය වෙත ලැබී තිබූ පැමිණිලි 47164 න් නොවිසඳා සමාලෝචිත වර්ෂය අවසාන වන විට ඉදිරියට ගෙන ගිය පැමිණිලි සංඛ්‍යාව 17604 ක් විය. අධිකාරිය වෙත වාර්ෂිකව ලැබෙන පැමිණිලි වලින් සීමිත ප්‍රමාණයක් පමණක් එම වර්ෂය තුළ විසඳීමත්, ප්‍රාදේශීය හා දිස්ත්‍රික් නිලධාරීන් පැමිණිලි වලට සම්බන්ධ තොරතුරු රැස්කර වාර්තා කිරීම, තොරතුරු කැඳවීම හා විමර්ශන කටයුතු සිදු කිරීම පිළිබඳ නිසි අධීක්ෂණයක් සිදු නොකිරීමත් නිසා නොවිසඳී ඇති පැමිණිලි සංඛ්‍යාව සිග්‍රයෙන් වර්ධනය වීමට හේතු වී තිබුණි.

4.2 කළමනාකරණ ක්‍රියාකාරකම්

 පහත සඳහන් නිරීක්ෂණ කරනු ලැබේ.

- (අ) පර්යේෂණ හා අධ්‍යයනයන් සිදුකිරීම සඳහා 2013 වර්ෂයේ සිට 2015 වර්ෂය දක්වා රු.මිලියන 8.3 ක් වෙන්කර තිබූ අතර සමාලෝචිත වර්ෂය අවසාන වන විට රු.මිලියන 3.43 ක් වැයකර ළමා අධ්‍යාපන ආරක්ෂාව සඳහා ඇති ආවරණයන් සහ පාසල්වල උපදේශන සේවා සැපයීමේ තත්ත්වය අධ්‍යයනය කිරීම සම්බන්ධයෙන් පර්යේෂණයක් පවත්වා තිබුණි. 2013 වර්ෂයේ සිදු කර තිබූ එම පර්යේෂණ වාර්තාවෙන් පොත් 500 ක් රු.194,556 ක් වැය කර සමාලෝචිත වර්ෂයේ දී මුද්‍රණය කර තිබූ අතර, මාස 06 කට පසු පොත් 370 ක් පමණක් ආයතන 06 ක් වෙත බෙදා දී තිබුණි. තවද එම වාර්තා වල සඳහන් නිර්දේශ ක්‍රියාත්මක කර නොතිබුණි.
- (ආ) සමාලෝචිත වර්ෂය අවසානය වන විට සුනාමි දරුවන් වෙත ලබාදීම සඳහා ලැබී තිබූ රු.555,524 ක් ප්‍රතිලාභී දරුවන්ට නොගෙවා රඳවා ගෙන තිබූ අතර මාසිකව රු.2,000 බැගින් ගෙවීම සඳහා ලැබුණු රු.144,000 කට අදාළ ප්‍රතිලාභී දරුවන් ද හඳුනා ගැනීමට කටයුතු කර නොතිබුණි.

4.3 වාහන උපයෝජනය

 අධිකාරියට මහා භාණ්ඩාගාරයෙන් ලැබුණු රු.7,550,000 ක් වටිනා බස් රථය 2014 සිට 2016 දක්වා දෙවසරක් තුළ කිලෝ මීටර 10989 ක් පමණක් ධාවනය කර තිබුණි. අධිකාරියේ අවශ්‍යතාවයන්ට උචිත නොවූ මෙම වාහනය උභය උපයෝජිතව පැවතුණි.

4.4 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ අවසන් දිනට අනුමත හා තරා කාර්ය මණ්ඩලය පිළිවෙලින් 522 ක් සහ 405 ක් වීමෙන් තනතුරු 117 ක පුරප්පාඩු පැවැතුණු අතර ඉන් තනතුරු 105 ක් ප්‍රාදේශීය ළමා ආරක්ෂක නිලධාරීන් විය. කෙසේ වුවද මෙම තනතුරේ දැනට සේවයේ නියුක්තව සිටින නිලධාරීන් 255 දෙනාගෙන් සිදු කෙරෙන කාර්ය සාධනයන් පිළිබඳව නිසි අධීක්ෂණයන් සිදු නොවී පැවතුණි.
- (ආ) අත්‍යාවශ්‍ය ජ්‍යෙෂ්ඨ මට්ටමේ ප්‍රධාන තනතුරු 2 ක් වන නියෝජ්‍ය සාමාන්‍යාධිකාරී හා සැලසුම් හා තොරතුරු කළමනාකාර යන තනතුරු පුරප්පාඩුව පැවතීම, සැලසුම් කිරීම, ක්‍රියාත්මක කිරීම හා අධීක්ෂණයන් නිසි පරිදි සිදු නොවීමට හේතු වී තිබුණි.
- (ඇ) අනුමත කාර්ය මණ්ඩලයෙහි වූ සහකාර කළමනාකරු (වැඩසටහන්) තනතුර සඳහා බඳවා ගත් නිලධාරීන්ගේ පත්වීම් දිනය වූ 2007 ජූලි 01 දින සිට 2016 වර්ෂය දක්වා කාලය තුළදී වසර 5 කට වැඩි කාලයක් වෙනත් ආයතන වෙත සේවය සඳහා මුදා හැර තිබීමෙන් සහකාර කළමනාකරු (වැඩසටහන්) තනතුරෙහි සේවය අධිකාරිය වෙත ලබාගෙන නොතිබුණි.
- (ඈ) බඳවාගැනීමේ පටිපාටියට අනුව වැඩසටහන් කළමනාකාර තනතුර සඳහා පත් කිරීමට කළමනාකරණ මට්ටමේ මධ්‍යම 1 පන්තියේ වසර 5 ක පළපුරුද්ද හෝ උපාධිය හා පශ්චාත් උපාධිය සමඟ වසර 12 ක් කළමනාකාර මට්ටමේ පළපුරුද්දක් තිබිය යුතු වුවද අධිකාරිය විසින් වසර 12ක කළමනාකාර මට්ටමේ සුදුසුකම් නොමැති සහකාර දිස්ත්‍රික් සමායෝජක තනතුරේ නිලධාරීන්ගේ එම තනතුරට පත්කර තිබුණි.
- (ඉ) නියැදි පරීක්ෂාවට අනුව පෞද්ගලික ලිපිගොනු දීර්ඝ කාලයක සිට ක්‍රමවත්ව නඩත්තු නොකිරීමේ අඩුපාඩු අතර, රැකියාව සඳහා අයදුම් පත්‍රයක් ඉදිරිපත් නොකළ අවස්ථාවක් සහ බඳවා ගැනීමෙන් පසු වෛද්‍ය පරීක්ෂණ වාර්තා ඉදිරිපත් කිරීම මාස 06 සිට අවුරුදු 04 දක්වා ප්‍රමාද කළ අවස්ථා 3 ක් ද, අධ්‍යාපන සහතික ප්‍රමාදවී සනාථ කර ගෙන තිබූ අවස්ථා 02 ක්ද, එම සහතික සනාථ කර නොගත් අවස්ථාවක්ද අධිකාරියෙන් ඉවත්වූ නිලධාරියෙක් ඔහු භාරයේ පැවති භාණ්ඩ හෝ ලබාගත් අත්තිකාරම් මුදල් හා ලිපිගොනු භාරදීම් සිදු නොකළ අවස්ථාවක් විය.
- (ඊ) කාර්යක්ෂමතා කඩඉම් විභාග පැවැත්වීමෙන් තොරව වැටුප් වර්ධක ගෙවීම් හා සේවය ස්ථිර කිරීම සිදුකර තිබුණි.

4.5 දායක අක්‍රමිකතා

අත්තිකාරම් ලෙස ලබා ගත් රු.31,500 ක් හා රු.20,300 ක් පියවීම සඳහා ඉදිරිපත් කර තිබූ බිල්පත් වල ඉලක්කම් වෙනස් කර රු. 9,000 ක් වැඩිපුර ලබාගෙන තිබුණි.

4.6 අරමුදල් උන උපයෝජනය

ලංකා බැංකුවේ පවත්වාගෙන යනු ලබන එකතුව රු. 159,397 ක් වූ ජංගම ගිණුම් දෙකක ශේෂයන් වසර 4 කට අධික කාලයක සිට නිශ්කාර්යව පැවතුණි.

4.7 ආර්ථික නොවූ ගනුදෙනු

පහත සඳහන් නිරීක්ෂණ කරනු ලැබේ.

- (අ) 2015 සංවර්ධන ක්‍රියාකාරී සැලැස්ම අනුව දින සැමරුම් සඳහා රු. මිලියන 2.96 ක් වෙන් කර තිබූ නමුත් ඒ සඳහා රු. මිලියන 3.94 ක් වැය කර තිබුණි. මෙම මුදලින් ඵලදායී කාර්යයකට යෙදවිය හැකිව තිබූ රු. මිලියන 1.44 ක් පුවත්පත් දැන්වීම් සඳහා වැය කර තිබුණි.
- (ආ) රේඛීය අමාත්‍යාංශයේ හා ළමා කටයුතු රාජ්‍ය අමාත්‍යාංශයේ ශ්‍රවණාගාර භාවිතා කළ හැකිව තිබිය දී රු. 336,446 ක් වැය කරමින් ලෝක ළමා දින සැමරීම සඳහා ළමා ආරක්ෂාව පිළිබඳ සමුළුවක් 2015 ඔක්තෝබර් 08 දින පුද්ගලයින් 52 දෙනෙකුගේ සහභාගිත්වයෙන් කොළඹ බණ්ඩාරනායක අනුස්මරණ ජාත්‍යන්තර සම්මන්ත්‍රණ ශාලා පරිශ්‍රයේ “මිහිලක මැදුරේ” පවත්වා තිබූ අතර, ශාලා ගාස්තු වශයෙන් රු. 108,346 ක් ගෙවා තිබුණි.

5. ගිණුම් කටයුතුභාවය සහ යහ පාලනය

5.1 මූල්‍ය ප්‍රකාශන ඉදිරිපත් කිරීම

2003 ජුනි 02 දිනැති හා අංක පීඊඩී/ 12 දරන රාජ්‍ය ව්‍යාපාර වක්‍රලේඛය ප්‍රකාරව අධිකාරිය විසින් ගිණුම් වර්ෂය අවසන් වී දින 60 ක් ඇතුළත මූල්‍ය ප්‍රකාශන විගණකාධිපති වෙත ඉදිරිපත් කළ යුතු වුවත්, සමාලෝචිත වර්ෂයේ මූල්‍ය ප්‍රකාශන 2016 සැප්තැම්බර් 01 දින එනම් මාස 06ක කාල ප්‍රමාදයකින් පසුව විගණකාධිපති වෙත ඉදිරිපත් කර තිබුණි.

5.2 සංයුක්ත සැලැස්ම

අධිකාරියේ කාර්යභාරය සම්බන්ධව වර්ෂ 2012-2017 දක්වා සංයුක්ත සැලැස්මක් පිළියෙල කර තිබුණද 2003 ජුනි 02 දිනැති හා අංක පීඊඩී/12 දරන රාජ්‍ය ව්‍යාපාර වක්‍රලේඛය ප්‍රකාරව සංයුක්ත සැලැස්මේ ඇතුළත් වන පරිදි එක් එක් වැඩසටහනේ අරමුණු ළඟාකර ගැනීමේ ඉලක්ක හා නිශ්චිත කාල වකවානු හඳුනාගෙන නොතිබූ බැවින් එය ක්‍රියාකාරී සැලැස්ම සමඟ සම්බන්ධ කර අරමුණු ළඟාකර ගැනීම සඳහා ප්‍රයෝජනයට ගත නොහැකි තත්ත්වයක පැවතුණි.

5.3 අභ්‍යන්තර විගණනය

2009 ජුනි 09 දිනැති කළමනාකරණ විගණන වක්‍රලේඛ අංක ඩීඑම්ඒ/2009(1) හි 7 ඡේදයට අනුව තම වාර්ෂික විගණන වැඩසටහන පිළියෙළ කිරීමේදී අනුමත වාර්ෂික ඇස්තමේන්තුව ක්‍රියාකාරී සැලැස්ම, නව අයවැය යෝජනා, විදේශ ආධාර ව්‍යාපෘති යනාදි ආයතනයේ සියළුම අංශයන් පිළිබඳව සලකාබලා සියලු අංශයන් වල කටයුතු ආවරණය වන ලෙස සෑම වර්ෂයකම ජනවාරි 31 දිනට පෙර තම විගණන වැඩසටහන පිළියෙළ කළයුතු අතර එහි පිටපත් කළමනාකරණ විගණන දෙපාර්තමේන්තුවට සහ විගණකාධිපති වෙත ඉදිරිපත් කළ යුතුය. එසේ වුවද ළමාරක්ෂක අධිකාරියේ 2014 ජූලි මාසයේ සිට 2015 ඔක්තෝබර් 15 දින දක්වා අභ්‍යන්තර විගණකවරයකු අනුයුක්ත නොකිරීම හේතුවෙන් අභ්‍යන්තර විගණනයක් සිදුවී නොතිබුණු අතර රේඛීය අමාත්‍යාංශයෙන්ද අභ්‍යන්තර විගණනයක් සිදු කිරීමට කටයුතු කර නොතිබුණි.

5.4 විගණන කමිටු

2003 ජුනි 02 දිනැති අංක පීඊඩී/12 දරන යහපාලනය පිළිබඳ රාජ්‍ය ව්‍යාපාර වක්‍ර ලේඛයේ 7.4.1 වගන්තිය අනුව අවම වශයෙන් මාස 03කට වරක් විගණන හා කළමනාකරණ කමිටු පැවැත්විය යුතු වුවත්, 2015 වර්ෂය සඳහා විගණන හා කළමනාකරණ කමිටු 02 ක් පමණක් පවත්වා තිබුණි.

5.5 ප්‍රසම්පාදන සැලැස්ම

2006 ජනවාරි 25 දිනැති අංක 08 දරන රජයේ ප්‍රසම්පාදන මාර්ගෝපදේශ සංග්‍රහයේ 4.2 ඡේදය ප්‍රකාරව, සමාලෝචිත වර්ෂය සඳහා ප්‍රසම්පාදන සැලැස්මක් සකස් කර නොතිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර අධිකාරියේ සභාපතිනියගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමුකළ යුතුවේ.

| පද්ධති හා පාලන ක්ෂේත්‍ර ----- | නිරීක්ෂණ ----- |
|----------------------------------|---|
| (අ) ගිණුම්කරණය | උපවිත වියදම් ගැලපීම්, ක්ෂය වෙන් කිරීම්, ජර්නල් සටහන් යෙදීම නිසි පරිදි සිදු කර නොතිබීම. |
| (ආ) අත්තිකාරම් පාලනය | අත්තිකාරම් ලබාදීම හා නිරවුල් කිරීම නිසි පාලනයකින් සිදු කර නොතිබීම. |
| (ඇ) මෙහෙයුම් පාලනය | පැමිණිලි සඳහා විසඳුම් ලබා දීමේ ප්‍රමාදයන් හා පැවැත් වූ වැඩසටහන් පිළිබඳ ප්‍රගතීන්, පසු විපරම් කටයුතු හා අධීක්ෂණයන් සිදුකර නොතිබීම. |
| (ඈ) සැලසුම් ක්‍රියාත්මක කිරීම | වැඩසටහන් නිසි පරිදි සැලසුම් නොකිරීම හා ක්‍රියාත්මක කිරීමේ ප්‍රමාදයන් සිදුවීම. |